

එසේ වුව ද, රාජ්‍ය ආරක්ෂාව සඳහා හෝ මහජන සාමය පවත්වාගෙන යාම හෝ ආරක්ෂා කිරීම සඳහා අවස්ථානුගත කරුණු අනුව අවශ්‍ය යයි නියෝජ්‍ය පොලිස්පතිවරයා විසින් සලකනු ලබන යම් පියවරවලට අනුකූලව, මෘත ශරීරය සන්නිකාශයට ගෙන භූමදානය කිරීම හෝ අදාහනය කිරීම හෝ ක්‍රියාත්මක කිරීමට ඔහු විසින් බලය දෙනු ලැබිය හැකි ය.

57. (1) 54. නියෝගයෙහි සඳහන් අවස්ථානුගත කරුණු අනුව, දිවයිනේ යම් කොටසක දී හෝ එහි දේශීය ජල තීරය ඇතුළත දී සිදු කරනු ලැබූ හෝ සිදු කරනු ලැබුවේ යැයි අදහස් කරනු ලබන යම් තැනැත්තකුගේ මරණය සම්බන්ධයෙන් පරීක්ෂා කිරීමට වෙනත් යම් ලිඛිත නීතියක පටහැනිව කුමක් සඳහන්ව ඇත ද කොළඹ දී පවත්වනු ලබන මහාධිකරණයට අනන්‍ය අධිකරණ බලය තිබිය යුතු ය.

(2) කොළඹ දී පවත්වනු ලබන මහාධිකරණයේ විනිශ්චයකාරවරයා වෙත පොලිස්පතිවරයා විසින් ඉල්ලීමක් කරනු ලැබූ විට, ඒ අධිකරණය විසින්, ඒ ඉල්ලීමෙහි මියගිය තැනැත්තා වශයෙන් නම් කරන ලද තැනැත්තාගේ මරණයට හේතු සම්බන්ධයෙන් පරීක්ෂණයක් පැවැත්විය යුතු ය.

(3) මේ නියෝගයේ (2) වන ඡේදය යටතේ වූ ඉල්ලීමක, මියගිය තැනැත්තා වශයෙන් නම් කරන ලද ඒ තැනැත්තාගේ මරණය සම්බන්ධයෙන් යම් මහෙස්ත්‍රාත් අධිකරණයක යම් කටයුතු විනිශ්චයට භාජනව පවත්නා අවස්ථාවක, ඒ ඉල්ලීමේ දිනයෙහි මහෙස්ත්‍රාත් අධිකරණයෙහි විනිශ්චයට භාජනව පවත්නා ඒ සියලු නඩු කටයුතු එකී මහාධිකරණයට මාරු කරනු ලැබිය යුතු ය.

(4) රාජ්‍ය ආරක්ෂාව සහ මහජන සාමය ආරක්ෂා කිරීම කෙරෙහි සැලකිල්ල ඇතිව, මහාධිකරණ විනිශ්චයකාරවරයා විසින් ඒ පරීක්ෂණය හෝ ඒ පරීක්ෂණයේ කොටසක් ශ්‍රී ලංකාවේ කවර වූ යම් කොටසක දී හෝ පවත්වනු ලැබිය හැකි ය.

(5) පශ්චාත් මරණ පරීක්ෂණ පවත්වන රජයේ වෛද්‍ය නිලධාරියා විසින්, එකී මහාධිකරණ විනිශ්චයකාරවරයා වෙත තම වාර්තාව ඉදිරිපත් කළ යුතු අතර, මහාධිකරණය විසින් තත් කාර්යය කිරීමට බලය දෙනු ලැබුවේ නම් මිස, එහි ඇතුළත් යම් දෙයක් යම් තැනැත්තකුට අනාවරණය නොකළ යුතු ය.

(6) මූලික නිරීක්ෂණ වාර්තා සහ සම්මේෂණය පැවැත්වීමේ කාර්යය සඳහා අවශ්‍ය විය හැකි වෙනත් යම් ලේඛන පොලිස්පතිවරයා විසින් මහාධිකරණ විනිශ්චයකාරවරයා වෙත ඉදිරිපත් කළ යුතු ය.

(7) පොලිස්පතිවරයා විසින් හෝ තත් කාර්යය සඳහා ඔහු විසින් බලය දෙනු ලැබූ වෙනත් නිලධාරියකු විසින් තමා ඉදිරියෙහි තබනු ලබන යම් සාක්ෂි සහ යම් මරණයක් සම්බන්ධයෙන් පරීක්ෂණයක් පවත්වනු ලබන්නේ ද ඒ පරීක්ෂණයට අදාළ අවස්ථානුගත කරුණු දන්නා බව පෙනී යන වෙනත් යම් තැනැත්තකුගේ සාක්ෂි මහාධිකරණ විනිශ්චයකාරවරයා විසින් වාර්තා ගත කළ යුතු ය.

(8) මහාධිකරණය ඉදිරියෙහි පැවැත්වෙන නඩු කටයුතු මහජනයාට විවෘත නොවිය යුතු අතර, නිසි බලධරයා විසින් බලය දෙනු ලබන නඩු කටයුතුවල හෝ ඒවායේ කොටසක වාර්තා පමණක් පළ කරනු ලැබිය යුතු ය :

එසේ වුව ද තත් කාර්යය සඳහා අභියාචනාධිකරණය වෙත ඉල්ලීමක් කරනු ලැබූ විට, නඩු කටයුතු හෝ ඉන් යම් කොටසක් හෝ මහජනයාට විවෘත කිරීමට ඒ අධිකරණය විසින් විධාන කරනු ලැබිය හැකිය.

(9) පරීක්ෂණය අවසානයේ දී වෙනත් යම් ලේඛන සමග සාක්ෂි වාර්තාව සහ මරණය සිදුවූ අවස්ථානුගත කරුණු පිළිබඳ වාර්තාවක් මහාධිකරණ විනිශ්චයකාරවරයා විසින් නීතිපතිවරයා වෙත ඉදිරිපත් කළ යුතු ය.

58. 57 වන නියෝගයේ (9) වන ඡේදය යටතේ නීතිපතිවරයා වෙත ඉදිරිපත් කරනු ලැබූ සාක්ෂි වාර්තාව සහ වෙනත් ලේඛන ලැබුණ විට, නීතිපතිවරයා විසින් -

(අ) ඔහුට අවශ්‍ය කරනු ලබන යම් වැඩිදුර කරුණු හෝ තොරතුරු කැඳවීම,

(ආ) යම් වරදක් සිදු කිරීම අනාවරණය කොට ඇති බවට ඔහු සෑහීමට පත් වන්නේ නම් -

(i) 1979 අංක 15 දරන අපරාධ නඩු විධාන සංග්‍රහය පනතේ XIV වන හෝ XV වන හෝ පරිච්ඡේද යටතේ නඩු පැවරීමට විධාන කිරීම ; හෝ

පොලිස්පතිවරයා විසින් මහාධිකරණය වෙත ඉල්ලීමක් කරනු ලැබූ විට යම් තැනැත්තකුගේ මරණය සම්බන්ධයෙන් විභාග කිරීමට මහාධිකරණයට ඇති බලය.

පොලිස්පතිවරයා විසින් මහාධිකරණය වෙත ඉල්ලීමක් කරනු ලැබූ විට යම් තැනැත්තකුගේ මරණය සම්බන්ධයෙන් විභාග කිරීමට මහාධිකරණයට ඇති බලය

නීතිපතිවරයාගේ අනුමතය.

(ii) අපරාධ නඩු විධාන සංග්‍රහය පනතේ 393 වන වගන්තියේ (7) වන උපවගන්තියේ විධිවිධාන යටතේ කටයුතු කරගෙන යාම ; හෝ

නිත්‍යනුකූල වන්නේ ය.

අධිකරණ ඉදිරියේ නීති කෘත්‍ය සඳහා ප්‍රමුඛත්වය.

59. හදිසි අවස්ථා නියෝග යටතේ යම් තැනැත්තකු විසින් කරනු ලැබී යයි කියනු ලබන වරදක් සම්බන්ධයෙන් යම් අධිකරණයක පැවැත්වෙන යම් නීති කෘත්‍යයක්, ඒ අධිකරණයේ වෙනත් යම් කටයුතුවලට පෙර විභාග කරනු ලැබිය යුතු ය.

පරීක්ෂණ හා නඩු විභාග.

60. (1) මෙහි ලා අන්‍යාකාර විධිවිධාන සලස්වා ඇති පරිද්දෙන් හැර සහ අත්කිසි ලිඛිත නීතියක කුමක් සඳහන් ව ඇත ද යම් හදිසි අවස්ථා නියෝගයක් යටතේ පුද්ගලයකු විසින් කර ඇතැයි කියනු ලබන වරදක් පිළිබඳ නඩු කටයුතු තත් කාලයෙහි ඒ තැනැත්තා සිටින ස්ථානය කෙරෙහි අධිකරණ බලය ඇති ශ්‍රී ලංකාවේ නිසි අධිකරණය ඉදිරියෙහි ආරම්භ කළ හැකි ය.

(2) (අ) හදිසි අවස්ථා නියෝග යටතේ පුද්ගලයන් විසින් කර ඇතැයි කියනු ලබන වැරදි; හෝ

(ආ) ඒ නියෝග යටතේ, නියම ලෙසින් හෝ අතීතයේ ලෙසින් යම් බලයක් පාවිච්චි කිරීම හෝ යුතුකමක් ඉටු කිරීම නැතහොත් කල්පිත පාවිච්චි කිරීම හෝ ඉටුකිරීම හෝ හේතු කොටගෙන හෝ එයින් උද්ගත වූ නැතහොත් ඒ පාවිච්චි කිරීමේ දී හෝ ඉටු කිරීමේදී කරන ලද හෝ නොකර හරින ලද ක්‍රියාවලීන් වෙත යම් ලිඛිත නීතියක් යටතේ යම් වැරදි සංයුක්ත වේ ද යම් තැනැත්තන් විසින් කරන ලදැයි කියනු ලබන එවැනි වැරදි

පිළිබඳ පරීක්ෂණ කවර අධිකරණයක දී පවත්වා නඩු විභාග කළ යුතු දැයි නීතිපතිවරයා විසින් තීරණය කළ හැකි ය. ඒ අධිකරණය ස්වකීය ප්‍රාදේශීය බලසීමාව ඇතුළත දී ඒ වරදවල් කරනු ලැබුයේ නම්, ඒ වරදවල් පිළිබඳ පරීක්ෂණ පවත්වා නඩු විභාග කළ හැකිව තිබූ අධිකරණයක් විය යුතු ය.

(3) යටත් පිරිසෙයින් චෝදනා වලින් එකක්වත් ඉහත (2) වන ඡේදයේ (ආ) අනුඡේදයේ සඳහන් වරදක් සම්බන්ධයෙන් වන විට, වෙනත් කිසිදු ලිඛිත නීතියක කුමක් සඳහන්ව ඇත ද, නීතිපතිවරයා ට කෙළින්ම මහාධිකරණය වෙත අධිචෝදනා පත්‍රයක් ඉදිරිපත් කළ හැකි වන අතර, එසේ විත්තිකරුට විරුද්ධව ඉදිරිපත් කෙරෙන අධිචෝදනා පත්‍රය සම්බන්ධ නඩු විභාගය ජූරි සභාවක් නොමැතිව පවත්වාගෙන යා යුතු ය.

(4) මේ නියෝගයේ (2) වන ඡේදය යටතේ යම් වරදක් ගැන පරීක්ෂණ පවත්වා නඩුව විභාග කළ යුතු කුමන අධිකරණයක් මගින් දැයි නීතිපතිවරයා තීරණය කළ අවස්ථාවක, ඒ වරද ගැන පරීක්ෂණ පවත්වා නඩුව විභාග කළ යුතු අධිකරණය ලෙස ඔහු විසින් තම ලිඛිත නියෝගයක් මගින් ඒ අධිකරණය නම් කළ යුතු අතර ඒ අනුව ඒ අධිකරණය විසින් ඒ නියෝගයේ බලය ප්‍රකාර පරීක්ෂණය හෝ නඩු විභාගය පවත්වා ඒ නියෝගය ඒ පරීක්ෂණයේ හෝ නඩු විභාගයේ නඩු කටයුතු වාර්තා සමඟ ගොනුකොට තැබිය යුතු ය.

(5) මේ නියෝගයේ (2) වන ඡේදය යටතේ නීතිපතිවරයා විසින් කරනු ලබන තීරණයක් පහත සඳහන් වැරදිවලට අදාළ කළ හැකිය -

(අ) හදිසි අවස්ථා නියෝග යටතේ තැනැත්තන් විසින් ශ්‍රී ලංකාව මුළුල්ලෙහිම හෝ ශ්‍රී ලංකාවේ යම් විශේෂ ප්‍රදේශයක කරන ලදැයි කියනු ලබන වැරදි; හෝ

(ආ) යම් නිශ්චිත පන්තියක හෝ වර්ගයක තැනැත්තන් විසින් ශ්‍රී ලංකාවේ යම් නිශ්චිත ප්‍රදේශයක කරන ලදැයි කියනු ලබන ; හෝ

(ඇ) තැනැත්තන් විසින් ශ්‍රී ලංකාව මුළුල්ලෙහි ම හෝ ශ්‍රී ලංකාවේ යම් විශේෂ ප්‍රදේශයක කරන ලදැයි කියනු ලබන යම් නිශ්චිත පන්තියකට හෝ වර්ගයකට අයත් සියලු ම වැරදි ; හෝ

(ඈ) යම් නිශ්චිත පන්තියකට හෝ වර්ගයකට අයත් තැනැත්තන් විසින් හෝ යම් නිශ්චිත තැනැත්තකු විසින් ශ්‍රී ලංකාව මුළුල්ලෙහි ම හෝ ශ්‍රී ලංකාවේ යම් විශේෂ ප්‍රදේශයක කර ඇතැයි කියනු ලබන යම් නිශ්චිත පන්තියකට හෝ වර්ගයකට අයත් සියලුම වැරදි ; නැතහොත්

(ඉ) යම් නිශ්චිත තැනැත්තකු විසින් ශ්‍රී ලංකාව මුළුල්ලෙහිම හෝ ශ්‍රී ලංකාවේ යම් විශේෂ ප්‍රදේශයක කර ඇතැයි කියනු ලබන යම් නිශ්චිත වරදක්.

(5) මෙම නියෝගය බලපවත්වන කාලය තුළ යම් සාපරාධ වරදක් පිළිබඳ යම් විභාගයක් හෝ නඩු විභාගයක් යම් අධිකරණයක හෝ ස්ථානයක සිට වෙනයම් අධිකරණයකට හෝ ස්ථානයකට මාරු කිරීමට නීතිපතිවරයාට බලය පවරන 1978 අංක 2 දරන අධිකරණ සංවිධාන පනතේ 47 වන වගන්තිය, එම වගන්තියේ (2) වන උපවගන්තිය බලසහිත නොවූවාක් මෙන්, ක්‍රියාත්මක විය යුතු ය.

61. (1) 25 වන නියෝගයේ (3) වන ඡේදයේ විධිවිධානවලට යටත්ව;

නීතිපතිවරයාගේ අනුමතය.

(අ) යම් හදිසි අවස්ථා නියෝගයකට විරුද්ධව වරදක් සඳහා ; හෝ

(ආ) ඒ නියෝගය යටතේ යම් බලයක් හෝ කාර්යයක් කෙළින් ම හෝ අන්‍යාකාරයකින් ක්‍රියාත්මක කිරීමේ දී හෝ ඉටු කිරීමේ දී හෝ කල්පිත ක්‍රියාත්මක කරවීමේ දී හෝ ඉටු කිරීමේ දී, කිරීමෙන් හෝ නොකර හැරීමෙන් උද්ගත වූ තැනහොත් ඇති වූ හෝ වරදකින් සංගෘහිත වන ක්‍රියාව හෝ නොකර හැරීම වෙන යම් ලිඛිත නීතියක් යටතේ තැනැත්තන් විසින් කරන ලද හෝ කරන ලදැයි කියනු ලබන වරදක් සඳහා ;හෝ

කිසිම නඩු පැවරීමක්, නීතිපතිවරයා විසින් ලියවිල්ලකින් දෙනු ලබන අනුමතය මගින් හෝ ඒ අනුමතය මගින් ඇතිව හෝ මිස නොකළ යුතු ය.

(2) ආඥාවෙහි නියම කරනු ලැබූ යම් හදිසි අවස්ථා නියෝගයකට විරුද්ධව යම් වරදක් සම්බන්ධ මේ නියෝගයේ (1) වන ඡේදයෙහි විධිවිධාන අදාළ නොවිය යුතු යයි ජනාධිපතිවරයා විසින් අඥාවෙන් ප්‍රකාශ කළ හැකි ය. තව ද ආඥාව බලපවත්වනනාක් එවැනි වරදකට ඒ ඡේදය අදාළ නොවිය යුතු ය.

62. (1) යම් හදිසි අවස්ථා නියෝගයක හෝ වෙනත් යම් ලිඛිත නීතියක කුමක් සඳහන් ව ඇත ද හදිසි අවස්ථා නියෝග යටතේ යම් වරදක් සම්බන්ධයෙන් විශේෂ අධිකරණ විභාගයක් ඇතුළුව නඩු විභාගය නීතිපතිවරයා විසින් අධිවෘද්ධා පත්‍රයක් ඉදිරිපත් කරනු ලැබූ විට පවත්වනු ලැබිය හැකි අතර, එවිට චෝදනාවකට ලක්වූ තැනැත්තාට විරුද්ධව, අවස්ථාවෝචිත පරිදි ජූරි සභාවක් නොමැතිව මහාධිකරණය ඉදිරියේ හෝ මහාධිකරණයේ විශේෂ අධිකරණයක් ඉදිරියේ මූලික පරීක්ෂණයක් නොමැතිව නඩු විභාග කළ යුතු ය ;

මහාධිකරණය ඉදිරියේ නඩු විභාග.

එසේ වුව ද මූලික පරීක්ෂණයක දී වාර්තාගත කරනු ලැබූ සාක්ෂි, අධිවෘද්ධාචක් සකස් කිරීම සඳහා අවශ්‍ය බව නීතිපතිවරයාගේ මතය වන අවස්ථාවක, මූලික පරීක්ෂණයක් පැවැත්වීම, ඔහු විසින් විධාන කළ හැකි ය. 1979 අංක 15 දරන අපරාධ නඩු විධාන සංග්‍රහයේ XV පරිච්ඡේදයේ විධිවිධාන අවශ්‍ය වෙනස් කිරීම් සහිතව ඒ මූලික පරීක්ෂණයට අදාළ විය යුතු ය.

(2) මේ නියෝගය යටතේ මහාධිකරණය ඉදිරියෙහි අධිවෘද්ධා ඉදිරිපත් කරනු ලැබ සිටින තැනැත්තකුට නීතිපතිවරයාගේ අනුමතය ඇතිව මිස ඇප නියම නොකළ යුතු ය.

(3) (2) වන ඡේදයෙහි විධිවිධානවලට යටත්ව, මේ නියෝගය යටතේ පැවැත්වෙන යම් නඩු විභාගයකදී අධිකරණය ඉදිරියෙහි චෝදනා කරනු ලබන සියලු තැනැත්තන් කැඳවීම, ඔවුන් සිරභාරයට ගැනීම, ඔවුන්ගේ රැකවරණය හෝ ඔවුන්ට ඇප නියම කිරීම සම්බන්ධයෙන් විධාන නිකුත් කිරීම ඒ නඩු විභාගය පවත්වන අධිකරණය විසින් හෝ මූලාසනාරූප විනිශ්චයකාරවරයා විසින් කළ හැකි ය.

(4) යම් තැනැත්තකු සිර භාරයට ගනු ලැබීම ඒ තැනැත්තා විසින් මග හරින බව, පැනගොස් සැඟවී සිටින බව හෝ හොර ලෙඩ ගෙන සිටින බව අධිකරණය සැනීමකට පත් වුවහොත් මේ නියෝගය යටතේ මහාධිකරණය ඉදිරියෙහි පැවැත්වෙන ඒ තැනැත්තා පිළිබඳ නඩු විභාගය ඒ තැනැත්තා නොපැමිණ සිටිය දී ආරම්භ කළ හැකි ය. තැනහොත් එසේ පවත්වාගෙන යා හැකි ය.

(5) මේ නියෝගය යටතේ මහාධිකරණය ඉදිරියේ අධිවෘද්ධා ලැබ සිටින යම් තැනැත්තකු විසින්, ඒ නඩු විභාගය ආරම්භ වන දිනයට පෙර දින තිහක් ඉක්ම නොවිය යුතු යම් අවස්ථාවක, පැමිණිලි පක්ෂය විසින් කැඳවීමට අදහස් කරන සාක්ෂිකරුවන් විසින් කරන ලද ප්‍රකාශවල ද නඩු විභාගයේ දී උපයෝගී කරගැනීමට බලාපොරොත්තු වන ලේඛනවල ද පිටපත් තමාට සපයන ලෙස මහාධිකරණය වෙත ලිඛිත ඉල්ලීමක් මගින් අයැද සිටිය හැකි අතර, ඒ සියලු ප්‍රකාශවල හෝ ලේඛනවල පිටපත් හෝ ස්වකීය අභිමතය පරිදි සුදුසු යයි අධිකරණය සලකන ප්‍රකාශවල හෝ ලේඛනවල පමණක් පිටපත් ඒ තැනැත්තාට දිය යුතු යයි, අධිකරණය විසින් නියම කළ හැකි ය.

(6) මේ නියෝග යටතේ මහාධිකරණයේ විශේෂ අධිකරණයක් ඇතුළුව මහාධිකරණය ඉදිරියෙහි වූ නඩු විභාගයක්, අවස්ථාවෝචිත පරිදි ජූරි සභාවක් නොමැතිව මහාධිකරණය ඉදිරියෙහි හෝ මහාධිකරණයේ විශේෂ අධිකරණයක් ඉදිරියෙහි නඩු විභාග සම්බන්ධයෙන් වෙනත් යම් ලිඛිත නීතියක් යටතේ විධිවිධාන සලස්වා ඇති ආකාරයට හැකි තාක් ඉක්මණින් පැවැත්විය යුතු ය.

ප්‍රකාශ සාක්ෂි
වශයෙන් ආවේශය
කළ හැකි බව.

63. (1) හදිසි අවස්ථා නියෝග යටතේ වූ වරදක් සම්බන්ධයෙන් යම් තැනැත්තකුගේ නඩු විභාගයක දී ඒ තැනැත්තා විසින් කරන ලද ප්‍රකාශයක් පාපෝච්චාරණයක් වුවත්, තැනත්, එය කරන ලද අවස්ථාවේ දී එම තැනැත්තා සිටියේ පොලිස් නිලධාරියකුගේ රැකවරණයේ වුවත්, තැනත්, එම ප්‍රකාශය මහෙස්ත්‍රාත්වරයා ඉදිරිපිට දීම කරන ලද්දක් වුවත්, තැනත්, එම ප්‍රකාශය සාක්ෂි ආඥාපනතේ 24 වන වගන්තිය යටතේ අනුචිත නොවේ නම් පමණක් ම ඔහුට විරුද්ධව ඔප්පු කළ හැකි ය:

එසේ වුව ද ඒ ප්‍රකාශය, තනතුරින් සහකාර පොලිස් අධිකාරී කෙනකුට වඩා පහළ නිලධාරියකුට කරන ලද්දක් නම්, එවැනි කිසිම ප්‍රකාශයක් ඒ තැනැත්තාට විරුද්ධව ඔප්පු නොකළ යුතු ය.

(2) යම් හදිසි අවස්ථා නියෝගයක් යටතේ වූ වරදක් සම්බන්ධයෙන් (1) වන ඡේදය යටතේ යම් තැනැත්තකුට විරුද්ධව ම ඔප්පු කළ හැකි ය. ඔහු විසින් ම කරන ලද ප්‍රකාශයක් මේ නියෝගවල 50 වන නියෝගය යටතේ කරන ලද ප්‍රකාශයක් හැර, වෙනත් සාක්ෂි මගින් වැදගත් විස්තර සම්බන්ධයෙන් එම ප්‍රකාශය තහවුරු කළ හැකි නම් පමණක් ම එම වරද සඳහා හවුලේ චෝදනා කරනු ලැබ සිටින වෙන යම් තැනැත්තකුට විරුද්ධව ද ඔප්පු කළ හැකි ය.

(3) (1) හෝ (2) ඡේදයේ සඳහන් යම් ප්‍රකාශයක් සාක්ෂි ආඥාපනතේ 24 වන වගන්තිය යටතේ අදාළ නොවන බව ඔප්පු කිරීමේ භාරය එය අදාළ නොවන බව තරයේ කියා සිටින තැනැත්තා සතු විය යුතු ය.

(4) යම් හදිසි අවස්ථා නියෝග යටතේ වූ යම් වරදක් සම්බන්ධයෙන් සාක්ෂි ආඥාපනතේ 25 වන 26 වන සහ 30 වන වගන්තිවල විධිවිධාන අදාළ නොවිය යුතු ය.

(5) 1979 අංක 15 දරන අපරාධ නඩු විධාන සංග්‍රහය පනතේ 110 වන වගන්තියේ (3) වන උපවගන්තියේ විධිවිධානවල කුමක් සඳහන් ව ඇත ද යම් තැනැත්තකු විසින් කරන ලද ප්‍රකාශයක් (1) ඡේදයේ හෝ (2) ඡේදය යටතේ ඔප්පු කරනු ලැබිය හැකි ය.

1979 අංක 15 දරන
අපරාධ නඩු විධාන
සංග්‍රහය පනතේ XI
වන පරිච්ඡේදයේ
විධිවිධාන අදාළ
නොවිය යුතු බව.

64. හදිසි අවස්ථා නියෝග යටතේ පවත්වනු ලබන යම් පරීක්ෂණවලට 1979 අංක 15 දරන අපරාධ නඩු විධාන සංග්‍රහය පනතේ XI වන පරිච්ඡේදයේ විධිවිධාන අදාළ නොවිය යුතු ය.

ආණ්ඩුවේ රස
පරීක්ෂකගේ
සහතිකය සහ යම්
දෙයක් හෝ ද්‍රව්‍යයක්
ආණ්ඩුවේ රස
පරීක්ෂක විසින්
විනාශ කරනු ලැබීම

65. (1) වරදක් සම්බන්ධයෙන් පැවැත්වෙන යම් නීති කෘත්‍යයක දී, පරීක්ෂණය හෝ විශ්ලේෂණය සඳහා තමා වෙත ඉදිරිපත් කරන ලද යම් දෙයක හෝ ද්‍රව්‍යයක අනන්‍යතාව, සංයුතිය හෝ ස්වභාවය සම්බන්ධයෙන් ආණ්ඩුවේ රස පරීක්ෂකවරයාගේ, ආණ්ඩුවේ නියෝජ්‍ය රස පරීක්ෂකවරයාගේ හෝ ආණ්ඩුවේ සහකාර රස පරීක්ෂකවරයාගේ තැනහොත් ඒ තත්ත්වයෙන් කටයුතු කරන වෙනත් යම් නිලධාරියකුගේ හෝ අත්සන යටතේ වුවක් ලෙස සලකනු ලබන සහතිකයක්, එම නීති කෘත්‍යයේ දී සාක්ෂි දීම පිණිස ඒ තැනැත්තා නොකැඳවා ම, එම සහතිකයේ අඩංගු ප්‍රකාශයන්හි සත්‍යතාව පිළිබඳව තීරණාත්මක සාක්ෂි විය යුතු ය.

(2) යම් වරදක් සම්බන්ධයෙන් පරීක්ෂණය හෝ විශ්ලේෂණය සඳහා තමා වෙත ඉදිරිපත් කරන ලද යම් දෙයක් හෝ ද්‍රව්‍යයක් තම භාරයේ තබා ගැනීම ආරක්ෂා රහිතය තැනහොත් කළ නො හැකිය යන මතය ආණ්ඩුවේ රස පරීක්ෂකවරයා, ආණ්ඩුවේ නියෝජ්‍ය රස පරීක්ෂකවරයා හෝ ආණ්ඩුවේ සහකාර රස පරීක්ෂකවරයා තැනහොත් ඒ තත්ත්වයෙන් කටයුතු කරන වෙනත් යම් නිලධාරියකු හෝ විසින් දරනු ලබන අවස්ථාවක, ඒ නිලධාරියා විසින් අවශ්‍ය පරීක්ෂණය හෝ විශ්ලේෂණය කිරීමෙන් පසු, ඒ දෙය හෝ ද්‍රව්‍යය බැහැර කිරීම හෝ විනාශ කිරීම කළ හැකි ය.

(3) යම් දෙයක් හෝ ද්‍රව්‍යයක් (2) වන ඡේදයෙහි විධිවිධාන යටතේ බැහැර කරනු ලැබූ විට හෝ විනාශ කරනු ලැබූ විට, අවස්ථාවෝචිත පරිදි ආණ්ඩුවේ රස පරීක්ෂකවරයා, ආණ්ඩුවේ නියෝජ්‍ය රස පරීක්ෂකවරයා හෝ ආණ්ඩුවේ සහකාර රස පරීක්ෂකවරයා තැනහොත් ඒ තත්ත්වයෙන් කටයුතු කරන වෙනත් යම් නිලධාරියකු හෝ විසින් බැහැර කරනු ලැබූ හෝ විනාශ කරනු ලැබූ දෙය හෝ ද්‍රව්‍යය පිළිබඳව වාර්තාවක් තබාගත යුතු අතර, ඒ වාර්තාවේ සාරය හෝ අන්තර්ගත කරුණු ඇතුළත්, එවැනි යම් නිලධාරියකුගේ අත්සන යටතේ වුවක් සලකනු ලබන සහතිකයක් යම් වරදක් සඳහා වූ යම් නීති කෘත්‍යයක දී සාක්ෂි දීම පිණිස ඒ නිලධාරියා නොකැඳවා ම එම සහතිකයේ සඳහන් ප්‍රකාශයන්හි සත්‍යතාව පිළිබඳව තීරණාත්මක සාක්ෂි විය යුතු ය.